

# Abşeron Rayon Mədəniyyət Şöbəsinin uğurları



Abşeron rayonunda aparılan abadlıq-quruculuq işləri rayonun mədəni-maarif müəssisələrinin də fəaliyyətinə stimül vermiş, Rayon Mədəniyyət evi, kənd mədəniyyət müəssisələri, musiqi və incəsənət məktəbləri, muzeylər, mədəniyyət və incəsənət parkları, kitabxanalar tədricən yenidən qurulmuş və müasir tələblərə cavab verən səviyyəyə gətirilmişdir.

Qeyd etmək lazımdır ki, rayon mədəniyyət və turizm şöbəsi əhalinin asudə vaxtını düzgün təşkili, mədəniyyət və incəsənət parklarının işini daha da genişləndirmək istiqamətində müxtəlif mədəni-kütləvi tədbirlər həyata keçirir. **Rayon Mədəniyyət və Turizm Şöbəsinin müdiri İlham Manafovla** söhbətimizdə bildirdi ki, şöbədə tədbirlər planı tutulmuş plana əsasən şöbənin işçiləri yerlərə təhkim olunur

və görülmüş işlər şöbənin yığıncaqlarında müzakirə edilir. Bu tədbirlər rayonda mədəni-maarif işinin yüksəlməsinə böyük təsir göstərir.

İlham Manafov onu da qeyd etdi ki, rayonda təşkil olunmuş "AAAF-park" mədəniyyət və istirahət parkı nəinki Abşeron rayonunun, eyni zamanda Bakı sakinlərinin, ələlxüsüs uşaqların asudə vaxtı mərkəzinə çevrilmişdir. Şöbənin tabeliyində olan mədəniyyət və istirahət parkında keçirilən mədəni-kütləvi tədbirlər də əhalinin zövqünə uyğun təşkil edilir. Şöbənin tabeliyində olan 11 klub müəssisəsi, 13 kitabxana, 2 uşaq musiqi məktəbi, 3 uşaq incəsənət məktəbi, 1 tarix-diyarşünas muzeyi, mədəniyyət və incəsənət parkı və bunların 600-ə yaxın mədəniyyət işçisi nəinki rayon əhəmiyyətli, eyni zamanda respublika əhəmiyyətli tədbirlərdə də yaxından iştirak edirlər. Şöbənin 20 yanvar Milli Hüzün Günü, Xocalı faciələri, 31 mart Azərbaycanın soyqırımını günü ilə əlaqədar Tarix-diyarşünaslıq muzeylərində tədbirlər, fotosərgilər, kitabxanalarda oxucu konfransları, kitab sərgiləri, müəllif görüşləri keçirilmişdir. Klub müəssisələrində nəinki rayonun öz fəaliyyət kollektivlərinin, eyni zamanda respublikamızın adlı-sanlı incəsənət xadimlərinin konsertləri təşkil olunur. Mədəniyyət işçilərinin təşkil et-

diyi gəzintilər də rayon əhalisinin zövqünü oxşayır. Incəsənət məktəblərinin rəsəməlik şöbəsinin şagirdlərinin, musiqi məktəblərinin təşkil etdiyi hesabat konsertləri, Milli Dənizkənarı parkda keçirilən tədbirdə rayondan göndərilmiş əl işləri maraqla qarşılanmışdır.

Yubiley tədbirləri də əhalinin zövqünü oxşamışdır. Məsələn, Ə.Vahidin 120, dramaturq C.Cabbarlının 115, əməkdar artist F.Xudaverdiyevin 75, S.Hacıbəyovun 95, S.Ələsgərovun 90 və Ş.Axundovanın 90 illik yubiley tədbirləri bu qəbilədənir.

Azərbaycan Respublikası Prezidentinin sərəncamı ilə M.Ə.Rəsulzadənin 130, yazıçı-dramaturq İ.Əfəndiyevin 100, N.Xəzrinin 90 və başqalarının ədəbi-bədii gecələr, "dəyirmi masa"lar və sair mədəni-kütləvi tədbirlər yüksək səviyyədə təşkil edilmişdir.

Keçən il Xırdalanda Heydər Əliyev mərkəzinin, uşaq musiqi məktəbinin yeni tikilmiş binaları və Heydər Əliyev adına Mədəniyyət və istirahət parkı əsaslı təmir edilmişdir. Bundan başqa, Rayon Mərkəzi Kitabxanasının yeni binasının tikintisi bəzi qəsəbə və kəndlərdə yeni mədəniyyət ocaqlarının da tikilməsi nəzərdə tutulmuşdur.

"Azərbaycan Gəncliyi 2011-2015-ci illərdə" Dövlət Proqramının icrası ilə əlaqə-

dar rayon idman idarəsi və təhsil şöbəsi ilə birlikdə müxtəlif tədbirlər, o cümlədən Gənclər Günü ilə əlaqədar "Müasir gənclik və zaman" adlı ədəbi-bədii gecə, "Gənclər gələcəyimizdir" adlı mahnı, şeir, rəsm müsabiqələri təşkil edilmişdir.

İlham Manafov söhbət əsnasında onu da bildirdi ki, rayonda gənclər və uşaqların səhiyyə, hüquq-mühafizə işçiləri ilə də tez-tez görüşləri təşkil olunur ki, bu da öz bəhrəsini verir.

Rayonun bədii öz fəaliyyət kollektivləri rayon və respublika tədbirlərində dəim yaxından iştirak edirlər. Onu da qeyd etməliyəm ki, rayonun musiqi Kollektivləri tez-tez xarici ölkələrdə də səfərdə olmuşdur. Məsələn, Xırdalan şəhər musiqi məktəbinin Türkiyə Respublikası, Volqoqrad və Tibilisidəki çıxışı bu qəbilədənir. Rayon üzrə bir çox bədii öz fəaliyyət kollektivləri yaradılmışdır. "Xalq teatr", "Xəzər" Xalq çalğı alətləri ansambli, "Abşeron" rəqs qrupu, "Abşeron" meyxanaçılar, "Çeşmə" folklor, "Günəş" uşaq teatru, idman sağlamlıq dər-nəkləri və pulu kurslar, maraqlı klubları buna misal ola bilər.

Fərəhli haldır ki, öz fəaliyyət kollektivlərinin çıxışları bir çox televiziya proqramlarında, qəzet və jurnallarda işıqlandırılmışdır.

**Zabit CAVADOV,**  
"Respublika".